

Viðtøkur felagsins



Felagið Føroyskir Sjúkrarøktarfrøðingar 2024

INNIHALD

Navn og endamál	3
Limir	4
Rættindi og skyldur	5
At siga seg burtur úr felagnum	6
Útihýsing	7
Limagjald	8
Álitisfólk	9
Valrættur, valbæri og uppgávur	10
Stýrið	11
Starvsskipanin	13
Starvsøki	14
Aðalfundurin	15
Uratkvøða	17
Lesandi	18
Fakligir áhugabólkar	19
Samband við onnur feløg	20
Roknskapur og grannskoðan	21
Trygdargrunnurin	22
Hjálpigrunnurin	23
Studningsgrunnurin	24
Menningargrunnurin	25
Vøka	26
Fráboðan um arbeiðssteðg.	27
Tulkingarspurningar	28
Broyting av viðtøkum	29
Avtøka	30
Gildi	31

NAVN OG ENDAMÁL

§1.

Navn felagsins er Felagið Føroyskir Sjúkrarøktarfrøðingar. Felagið Føroyskir Sjúkrarøktarfrøðingar er óheft partapolitiskt.

§2.

Endamálið hjá Felagnum Føroyskir Sjúkrarøktarfrøðingar er at savna sjúkrarøktarfrøðingar í Føroyum at taka sær av teirra fakligu, lønar-, setanar- og fyriskipanar áhugamálum umframt at fremja gott samanhald felagsliga.

LIMIR

§3.

1. stk. Upp í felagið kunnu verða tiknir sum virknir limir: Sjúkrarøktarfrøðingar, ið sambært fyriskipan nr. 353 frá 1959 við seinni broytingum hava rætt at virka sum sjúkrarøktarfrøðingar, og sum arbeiða í Føroyum. Sjúkrarøktarfrøðilesandi, sum útbúgva seg í Føroyum sambært omanfyri nevndu fyriskipan. Útlenskir sjúkrarøktarfrøðingar, sum útbúgva seg í Føroyum fyri at fáa lógfesta góðkenning.

2. stk. Sum hvílandi ella eftirløntir limir kunnu verða tiknir sjúkrarøktarfrøðingar, búsitandi í Føroyum ella aðra staðni, og sum ikki starvast sum sjúkrarøktarfrøðingar í Føroyum.

3. stk. Sum heiðurslimir kunnu útnevast sjúkrarøktarfrøðingar ella onnur, sum á serstakan hátt hava uppiborið tað.

4. stk. Sjúkrarøktarfrøðingar, sum lima seg inn í felagið seinni enn 3 mánaðir eftir at teir hava fingið rætt til limaskap samb. § 3, stk. 1, kunnu ikki krevja juridiska ella fíggjarliga hjálp fyrr enn 1 ár eftir innliman. Sama er galdandi fyri limir, sum lima seg inn eftir at teir hava mist síni rættindi sum limir samb. § 6, stk. 1, 2 og 3.

RÆTTINDI OG SKYLDUR

§ 4.

1. stk. Allir virknir limir eru valbærir og hava atkvøðurætt til álitisstørv felagsins sambært reglunum í hesum viðtøkum. Undantíknir eru lesandi. Hesir hava atkvøðurætt, men eru ikki valbærir.

2. stk. Góðkendu sjúkrarøktarfrøðingarnir fáa merki Felag Føroysku Sjúkrarøktarfrøðinga. Merkið er ogn felagsins og skal latast aftur, tá viðkomandi hevur sagt seg úr felagnum, er útihýstur úr tí ella er deyður.

3. stk. Limir kunnu bert taka við størvum, um Felagið Føroyskir Sjúkrarøktarfrøðingar hevur góðkent lønar-, setanar- og eftirlønarkorini.

4. stk. Limir hava skyldu at boða Felagnum Føroyskir Sjúkrarøktarfrøðingar frá broytingum av skrásettum upplýsingum, m. a. limaskapi, bústaðarbroytingum, skifti til annað starv ella arbeiðsøki.

AT SIGA SEG BURTUR ÚR FELAGNUM

§ 5.

1. stk. Ætlar limur at taka seg burtur úr felagnum, skal boðað verða frá ein mánað frammanundan til endan av einum mánaði. Boðað skal verða Felagnum Føroyskir Sjúkrarøktarfrøðingar skrivliga frá hesum.

2. stk. Ikki ber til at taka seg úr felagnum, so leingi ávarað er um ósemju, ella so leingi ósemja er millum Felagið Føroyskir Sjúkrarøktarfrøðingar og arbeiðsgevara, sum limurin arbeiðir undir.

ÚTIHÝSING

§ 6.

1. stk. Limur, sum ikki hevur goldið limagjald í meira enn tveir mánaðir á rað, missir síni rættindi sum limur.

2. stk. Stýrið kann útihýsa lim, sum ikki heldur viðtøkur felagsins ella noktar at gera eftir lógligari avgerð ella sýnir vanvirðing fyri felags áhugamálum.

3. stk. Felagið Føroyskir Sjúkrarøktarfrøðingar útihýsir lim, sum fyribils missir rættin at starvast sum sjúkrarøktarfrøðingur.

4. stk. Limur, sum sjálvkravdur hevur frásagt sær rættin at starvast sum sjúkrarøktarfrøðingur.

5. stk. Avgerð stýrisins sambært 2. stk. kann viðkomandi limur skjóta inn fyri fyrsta aðalfund, um so er, at kært er í seinasta lagi 4 vikur eftir, at avgerð er tikin um at útihýsa.

LIMAGJALD

§ 7.

1. stk. Aðalfundurinn ásetur limagjaldið fyrir komandi álfmanakkaár.

2. stk. Stýrið ásetur gjøllari reglur fyrir inngjaldning av limagjaldi.

3. stk. Forkvinnan/maðurinn kann loyva, at limur sleppur undan at gjalda limagjald ella lata minni gjald, um heilt serlig viðurskifti tala fyrir tí.

ÁLITISFÓLK

§ 8.

1. stk. Á hvørjum tænaðstaði, har virknir limir starvast, velja teir eitt ella fleiri álitisfólk millum sín eftir reglunum niðanfyrri. Uppgáva teirra er at umboða áhugamál limanna á staðnum.

2. stk. Starvast í minsta lagi trýggir virknir góðkendir limir, skulu teir velja eitt álitisfólk.

VALRÆTTUR, VALBÆRI OG UPPGÁVUR

§ 9.

- 1. stk.** Hvør virkin limur hevur valrætt og valbæri, samanber kortini í 2. stk.

- 2. stk.** Hægsti leiðandi sjúkrarøktarfrøðingur á stovni e.t. ella varafólk hjá viðkomandi og sjúkrarøktarfrøðilesandi kunnu ikki verða vald og hava ikki atkvøðurætt til starvið sum álitisfólk.

- 3. stk.** Val av álitisfólki fevnir um tvey ára skeið. Afturval kann verða. Um so er, at starvið verður leyst, tekur tiltakslimur við tað, sum eftir er av valskeiðinum. Fåa fleiri eins nógvar atkvøður, skal kastast lut. Val skal verða hildið í oktober/ novembur mánaði líka ár.

- 4. stk.** Álitisfólk stovnsins skulu velja felags álitisfólk sínámillum. Tiltakslimur skal veljast fyri álitisfólk sjúkrarøktarfrøðinga. Somu reglur eru galdandi sum fyri álitisfólk, hvat valskeiði og umvali viðvíkur.

- 5. stk.** Beint eftir val skal Felagið Føroyskir Sjúkrarøktarfrøðingar boða arbeiðsgevaranum frá, hvør er valdur.

- 6. stk.** Álitisfólkið umboðar virkna góðkenda limin á sínum valøki og røkir áhugamál limanna.

- 7. stk.** Teir trupulleikar, sum støða ikki kann verða tikin til á staðnum, ella sum er av grundleggjandi týðningi, skulu leggjast fyri stýrið.

STÝRIÐ

§ 10.

1. stk. Stýrið við í mesta lagi 5 limum leiðir arbeiði felagsins.

2. stk. Allir limir samb. § 4 stk. 1 eru valbærir til stýrið og hava rætt at velja. Treyt fyri at kunna veljast sum nevndarlimur er, at viðkomandi hevur verið limur í Felagnum Føroyskir Sjúkrarøktarfrøðingar í minst eitt hálv ár.

3. stk. Val til stýrið fer fram í mars/apríl mánaði annað hvørt ár millum tey vlevni, sum tilmeldað eru í seinasta lagi 1. februar kl. 16:00. Nýggja stýrið tekur við eftir aðalfundin. Forkvinnan/maðurin verður vald/ur fyri seg. Fer forkvinnan/maðurin frá í valskeiðinum, tekur næstforkvinnan/formaðurin við til nýval kann verða hildið.

4. stk. Stýrið ásetur gjøllari reglur fyri valið.

5. stk. Tey vlevni, sum fingu flestar atkvøður av teimum, ið ikki vórðu vald, verða roknaðum tiltakslimir. Tiltakslimur tekur sæti í nevndini, tá nevndarlimur fer frá í ótíð ella er burtur longri tíðarskeið. Nevndin tekur í hvørjum einstøkum føri avgerð. Tiltakslimir verða valdir fyri 2 ár í senn.

6. stk. Stýrið skipar seg í seinasta lagi 14 dagar eftir nýval við næstforkvinnu/formanni og skrivara.

7. stk. Um so er, at stýrislimur uttan at hava boðað frá forfalli ikki kemur á tveir stýrisfundir á rað, kann stýrið taka sessin frá honum, soleiðis at tiltakslimur tekur við honum.

8. stk. Valskeiðið er fyra ár. Forkvinna/maður og tveir nevndarlimir verða valdir aðru hvørja ferð, og aðru hvørja ferð tveir nevndarlimir. Afturval kann fara fram.

9. stk. Felagið rindar nevndarlimum mánaðarliga samsýning fyri nevndararbeiði. Hendan samsýning verður ásett í mun til, hvat tíð verður brúkt til nevndararbeiði.

STARVSSKIPANIN

§ 11.

1. stk. Stýrið heldur vanliga fundir, ið vara ein ella tveir dagar, eina ferð um mánaðin ella so ofta, sum forkvinnan/maðurin heldur tað vera neyðugt, ella tá í minsta lagi trýggir limir hava latið forkvinnuni/manninum skrivligt krav við uppskoti um grundgivna dagsskrá.

2.stk. Forkvinnan/maðurin leiðir stýrisfundirnar, og tá viðkomandi hevur forfall, næstforkvinnan/formaðurin. Stýrið er viðtøkuført, tá í minsta lagi helvtin av limunum er á fundi. Ein og hvør avgerð verður tikin við vanligum meirluta. Sýrið ásetur annars eisini sjálvt starvsskipan sína.

STARVSØKI

§ 12.

1. stk. Stýrið, sum leiðir felagið samsvarandi viðtøkunum og teim avgerðum, aðalfundurin hevur tikið, hevur alla heimild at virka felagsins vegna og at seta tey starvsfólk, ið eru neyðug.

2. stk. Stýrið kann skuldbinda felagið fíggjarliga, um forkvinnan/maðurin skrivar undir. Hevur viðkomandi forfall, kann næstforkvinnan/formaðurin skriva undir saman við einum øðrum stýrslimi, sum stýrið hevur tilnevnt. Verður føst ogn keypt, seld, pantsett ella á annan hátt sáttmálabundin, er neyðugt at tveir nevndarlimir, saman við forkvinnuni/manninum, skriva undir. Til keyp, sølu og pantseting av fastari ogn krevst aðalfundarsamtykt.

3. stk. Stýrið hevur ábyrgd av, at ognir felagsins, sum ikki eru neyðugar í dagliga rakstrinum, verða tryggiliga varðveittar, soleiðis at váðin fyri, at ognir felagsins missa virði, er so lítil sum tilber. Reiður peningur, sum ikki skal nýtast beinanvegin, skal setast í góðkendan banka, virðisbrøv ella lánsbrøv við so lágum rentu- og kredittváða, sum tilber.

AÐALFUNDURIN

§ 13.

Aðalfundurinn er ovasti myndugleiki í øllum viðurskiftum Felag Føroysku Sjúkrarøktarfrøðinga, um so er, at tey skulu til uratkvøðu.

§ 14.

1. stk. Aðalfundur verður hildin eina ferð um árið í mars/apríl mánaði. Á aðalfundinum verður framlagdur grannskoðaði roknskapur felagsins, og frágreiðing verður givin um virksemini felagsins.

2. stk. Boðað kann verða til eykaaðalfundar, tá stýrið heldur tað vera neyðugt, og boðað skal verða, um so er, at 80 virknir limir skrivliga seta fram krav um tað við grundgívnari dagsskrá. Boðað verður til aðalfundar við tilskilaðari dagskrá við lýsing í limablaði felagsins, í føroyskum dagblaði ella í fráboðan, send limunum við í minsta lagi 14 daga ávaring til regluligan aðalfund og 7 daga ávaring til eykaaðalfund.

Uppskot, sum skulu vera viðgjørd á aðalfundinum, mugu vera felagnum í hendi 1. februar.

3. stk. Á dagsskránni til aðalfundin skulu vera hesi mál:

- 1 . Val av fundarstjóra
- 2 . Val av atkvøðuteljarum
- 3 . Góðkenning av dagsskrá
- 4 . Góðkenning av starvsskipan
- 5 . Frágreiðing forkvinnunar/mansins
- 6 . Framløga av rammufígjarætlan og roknskapi, harímillum áseting av limagjaldi
- 7 . Innkomin uppskot
- 8 . Val av tveimum innanhýsis grannskoðarum
- 9 . Ymiskt

4. stk. Avgerð verður á aðalfundi tikið við vanlig um meiriluta, samanber kortini reglurnar um avtøku og broytingar av viðtøkum.

URATKVØÐA

§ 15.

Tá ið í minsta lagi 80 virknir limir krevja tað, skal verða uratkvøtt um mál, sum er viðgjørt á aðalfundi. Innan 14 dagar eftir aðalfund, har avgerð er tikin um uratkvøðu, sær stýrið til, at atkvøtt verður. Um so er, at meiriluti av greiddum atkvøðum er ímóti tiknu avgerðini, fellur hon burtur.

LESANDI

§ 16.

1. stk. Sjúkrarøktarfrøðilesandi hava rætt at virka samsvarandi viðtøkum Felag Føroysku Sjúkrarøktarfrøðinga gjøgnum talsfólk og feløg hjá lesandi.

2. stk. Talsfólk røkja áhugamál teirra lesandi á staðnum eitt ár í senn.
Felagið styðjar í arbeiði tess lesandi í tann mun, limaskapur teirra gevur rætt til.

3. stk. Stýrið ásetur gjøllari reglur fyri arbeiðið hjá teimum lesandi.

FAKLIGIR ÁHUGABÓLKAR

§ 17.

1. stk. Við góðkenning frá felagnum kunnu stovnst fakligir áhugabólkar av limum, sum hava sama fakliga arbeiðsøki, ella hava áhuga fyri arbeiðsøkinum.

2. stk. Uppgávur áhugabólkanna eru:

- at virka fyri felagsligum samanaldi millum limir áhugabólkanna og at stuðla hvør annan at fremja felags útbúgving og arbeiðsuppgávur,
- at vera við at hjálpa limunum, so teir gerast alsamt meiri dugnaligir, m. a. við at halda fundir og skeið,
- at eggja til kanningar og stuðla kanningum arbeiðsøkinum viðvíkjandi
- at vera við at menna heilsu- og sjúkrarøktina.

SAMBAND VIÐ ONNUR FELØG

§ 18.

Við heimild frá aðalfundinum kann stýrið gera avtalur:

- a.** um sínámillum limaskap við onnur sjúkrarøktarfrøðingafeløg

- á.** um samráðingarrættin hjá sjúkrarøktarfrøðingum innan fyri fast avmarkað tilnevningarøki, soleiðis at hann verður fluttur til onnur feløg við eini sínámillum marknasemju ella við felags innskriving í annað felag.

- b.** samgonguskipanir o. t. við onnur feløg, hvørs limir starvast á skyldum økjum

- d.** um felags limaskap í heimafeløgum og altjóða feløgum.

ROKNSKAPUR OG GRANNSKOÐAN

§ 19.

- 1. stk.** Roknskaparár Felag Føroysku Sjúkrarøktarfrøðinga er álmanakkaárið.

- 2. stk.** Áðrenn nýtt roknskaparár byrjar, verður greint uppskot um fíggjarætlan lagt fram fyri aðalfundin til góðkenningar.

- 3. stk.** Við endan á hvørjum roknskaparári verða sett upp rakstrarroknskapur og fíggjarstöða, sum aðalfundurin góðkennir. Statsgóðkendur grannskoðari skal frammanundan hava kannað rakstrarroknskapin og fíggjarstöðuna.

TRYGDARGRUNNURIN

§ 20.

1. stk. Av limagjaldinum hjá virknu limunum verður árliga peningur lagdur í Trygdargrunnin, haðani peningur bert má nýtast til ósemjumál, og fyrirbyrgjandi átøk móti ósemjum, sum stýrið metir eru gagnlig fyri limirnar/felagið.

2. stk. Rentur og annar vinningur grunsins mugu ikki verða nýtt til vanligan rakstur av felagnum. Heldur ikki má stovnsfæið fara niður um kr. 9,0 mió.

3. stk. Peningur grunsins verður varðveittur sambært reglunum, ásettar í § 12, 3. stk.

4. stk. Stýrið situr fyri trygdargrunninum.

HJÁLPIGRUNNURIN

§ 21.

1. stk. Av limagjaldinum hjá virknu limunum verður settur av eina ferð um árið peningur, sum aðalfundurin ásetur, og sum bert kann verða nýttur at styðja limir, ið antin av sjúku, arbeiðsloysi ella slíkum eru komnir í fíggjarligar trupulleikar.

2. stk. Stýrið situr fyri grunninum.

3. stk. Til ber eisini at nýta pening av rentuni til at varðveita søgu sjúkrarøktarfrøðinga í Føroyum.

STUDNINGSGRUNNURIN

§ 22.

2. stk. Í grunninum skal stovnsfæið vera minst 1,4 mió. Peningur oman fyri stovnsfæið verður nýttur til at styðja virknar limir, sum nema sær kunnleika í heilsu-, sjúkrarøkt her, í øðrum londum og til fyrisitingarliga útbúgving. Møguleiki er at stuðla tiltøkum og einstaklingum, sum arbeiða við at menna heilsu-, sjúkrarøkt og fyrisitingararbeiði og í serstøkum føri til upplýsandi og mennandi tiltøk.

3. stk. Stýrið situr fyri grunninum.

MENNINGARGRUNNURIN

§ 23.

1. stk. Navn grunsins: Menningargrunnurin hjá Sjúkrarøktarfrøðingum.

2. stk. Uppgávur og endamál grunsins: Grunnurin skal savna og fáa til vega pening og býta henda út sambært endamálinum, uttan so at peningurin er ætlaður til bundna fæ grunnsins.

Endamál grunsins er: At stuðla gransking- verkætlanum og førleika hjá sjúkrarøktarfrøðingum.

3. stk. Grunnurin er stovnaður tann 15 .mars 2003

4. stk. Stýrið situr fyri grunninum.

VØKA

§ 24.

Stýrið fær í lag útgávu av tíðarriti og ásetur reglur fyri blaðstjórn og fyrisiting.

FRÁBOÐAN UM ARBEIÐSSTEÐG

§ 25

Avtalan millum Fíggjarmálaráðið og Felagið Føroyskir Sjúkrarøktarfrøðingar frá 1. juli 2014 um fráboðanarform og fráboðanarfreist undan arbeiðssteðgi kann hvørki broytast ella sigast upp uttan at broyting ella uppsøgn fyrst er góðkend á eykaaðalfundi.

TULKINGARSPURNINGAR

§ 26.

1. stk. Stýrið avger við vanligum meiriluta ósemjur viðvíkjandi tulking av hesum viðtøkum. Tó skal avgerðin um henda tulkingspurning leggjast fyri aðalfundin, um so er, at ein stýrslimur setur fram ynski um tað. Um so verður, skal avgerð stýrisins kortini galda, inntil aðalfundurin møguliga broytir hana.

3. stk. Aðalfundurin tekur við vanligum meiriluta endaliga avgerð um kærda tulkingspurningin.

BROYTING AV VIÐTÖKUM

§ 27.

1. stk. Broyting av hesum viðtökum kann samtykkjast á vanligum aðalfundi eins væl og eykaaðalfundi, eftir at uppskot er lagt fram um tað, og um í minsta lagi 2/3 av greiddu atkvøðunum eru fyri broytingini. Innkomin uppskot við navni uppskotstillarans verða viðgjørd á aðalfundinum. Aðalfundurin er viðtøkuførur, tá í minsta lagi 60 virknir limir eru á fundi.

2. stk. Taka færri enn 60 virknir limir lut í atkvøðugreiðsluni, kann broytingin av reglugerðini verða samtykt at hava gildi við vanligum meiriluta á eykaaðalfundi, sum skal verða hildin innan 2 mánaðir.

AVTØKA

§ 28.

Um so er, at aðalfundurinn við í minsta lagi 2/3 meiriluta samtykkir at taka av Felagið Føroyskir Sjúkrarøktarfrøðingar, skal stýrið fáa í lag, at uratkvøtt verður sambært reglum um hetta . Fyri at avgerð um avtøku av felagnum skal hava gildi, er kortini neyðugt, at í minsta lagi 3/4 av øllum virknum limum, og limum fráfarin við eftirløn, atkvøða fyri tí við uratkvøðu . Verður síðani samtykt at taka felagið av, skal aðalfundurinn avgera, hvat gerast skal við ognir felagsins.

GILDI

§ 29.

Viðtökurnar fáa gildi 1 . október 1988 .

Aðalfundurinn góðkent við broytingum 16 . mars 1989 og 31 . mars 1990 .

Broytingar viðtiknar á eykaaðalfundi 28 . maí 1991 .

Broytingar viðtiknar á aðalfundi 25 . mars 1995 og 23 . mars 1996

Broytingar viðtiknar á aðalfundi 21 . mars 1998

Broytingar viðtiknar á aðalfundi 9 .mars 2002

Broytingar viðtiknar á eykaaðalfundi 12 . október 2002

Broytingar viðtiknar á aðalfundi 15 .mars 2003

Broytingar viðtiknar á aðalfundi 17 . mars 2007

Broytingar viðtiknar á aðalfundi 15 . mars 2008

Broytingar viðtiknar á aðalfundi 17 . mars 2012

Broytingar viðtiknar á aðalfundi 10. mars 2018

Broytingar viðtiknar á aðalfundi 13. júní 2020

Broytingar viðtiknar á aðalfundi 18. mars 2023

Broytingar viðtiknar á aðalfundi 9. mars 2024

